

(الف) نبی کریم ﷺ بطور مثالی سربراہ خاندان

حاصلاتِ تعلیم

اس سبق کو پڑھنے کے بعد طلبہ اس قابل ہو جائیں گے کہ وہ:

- نبی کریم ﷺ کے بطور مثالی سربراہ خاندان (تعلیمی اور تربیتی) کردار کے متعلق جان سکیں۔
- نبی کریم ﷺ کے بطور سربراہ خاندان مختلف افراد (بزرگوں، ازواج، اولاد، بہن بھائیوں وغیرہ) کو کس طرح سے حسن تعامل کو سمجھ سکیں۔
- سیرت النبی ﷺ کی روشنی میں سربراہ خاندان کی ذمہ داریوں پر عمل کے فوائد و ثمرات کا جائزہ لے سکیں۔
- سیرت نبوی ﷺ سے سربراہ خاندان کی عملی مثالیں جان کر انہیں اپنی عملی زندگی میں شامل کرتے ہوئے معاشرے اور خاندان کے استحکام میں اپنا کردار ادا کر سکیں۔
- سیرت نبوی ﷺ کی روشنی میں سربراہ خاندان کی ذمہ داریوں کو خوش اسلوبی سے ادا کرنے کے ثمرات حاصل کر کے دنیوی راحت اور اخروی سعادت حاصل کر سکیں۔

نبی کریم ﷺ کی حیات طیبہ سے انسانی زندگی کے لیے جو کامل ترین اسوہ اور نمونہ ملتا ہے اس کا ایک پہلو آپ ﷺ کی خاندانی زندگی ہے۔ بطور سربراہ خاندان، نبی کریم ﷺ کا کردار مثالی ہے۔ آپ ﷺ کے کردار میں ایسا اخلاقی تقلم و ضبط موجود ہے جو انسانی احساسات اور جذبات کو متوازن رکھتا ہے۔ آپ ﷺ نے خاندان کے مختلف رشتوں اور تعلقات کو نبھانے میں محبت و شفقت کے ساتھ تعلیمی و تربیتی ذمہ داریوں کو بہ طریق احسن پورا فرمایا۔ آپ ﷺ نے اہل و عیال بالخصوص بچوں کی تعلیم و تربیت کا نہ صرف حکم ارشاد فرمایا بلکہ اپنے اسوہ حسنہ سے مثالی کردار فراہم کیا۔ حضرت عبداللہ بن عباس رضی اللہ تعالیٰ عنہما جو آپ ﷺ کے چچا زاد بھائی تھے اور آپ ﷺ سے عمر میں کافی چھوٹے تھے، آپ ﷺ نے ان کو بچپن ہی میں اللہ تعالیٰ سے مضبوط تعلق رکھنا سکھایا اور ان کی تربیت فرمائی کہ زندگی میں جب بھی کچھ سوال کرنے کی نوبت آئے تو صرف اللہ تعالیٰ سے سوال کرنا، اور زندگی میں جب بھی مدد کی ضرورت ہو تو اللہ تعالیٰ سے مدد مانگنا۔ آپ ﷺ بچوں کو معاشرتی آداب سکھاتے تھے۔ آپ ﷺ نے اپنے سوتیلے بیٹے سیدنا عمر بن ابی سلمہ رضی اللہ تعالیٰ عنہ کو نصیحت کرتے ہوئے فرمایا کہ اے بچے! کھانے سے پہلے بسم اللہ پڑھا کرو، اپنے دائیں ہاتھ اور سامنے سے کھایا کرو۔ ایک مرتبہ حضرت حسن رضی اللہ تعالیٰ عنہ کو دیکھا کہ

انھوں نے صدقہ کی کھجوروں کے ڈھیر سے ایک کھجور اٹھا کر اپنے منہ میں ڈال لی، نبی کریم ﷺ نے فوراً ان کے منہ سے وہ کھجور نکال دی اور فرمایا کہ تمہیں پتا نہیں کہ ہم اہل بیت صدقہ نہیں کھاتے۔

نبی کریم ﷺ اپنے چچاؤں، پھوپھیوں اور خاندان کے دیگر بزرگوں کا بے حد احترام فرماتے تھے، آپ ﷺ کا ارشاد گرامی ہے کہ بوڑھے مسلمان کی تعظیم کرنا اللہ تعالیٰ کی تعظیم کا حصہ ہے۔ (سنن ابی داؤد: 4843)

آپ ﷺ نے اپنے چچا حضرت ابوطالب کی وفات کے سال کو ”عام الحزن“ قرار دیا۔ ان کی وفات کے بعد آپ ﷺ اکثر ان کی بھلائیاں کو یاد فرماتے تھے۔ غزوہ احد میں حضرت حمزہ رضی اللہ تعالیٰ عنہ کے شہید ہونے پر آپ ﷺ نے اپنی پھوپھی سیدہ صفیہ رضی اللہ تعالیٰ عنہا کو روتے دیکھا تو بے اختیار آپ ﷺ کی آنکھوں سے بھی آنسو جاری ہو گئے۔ آپ ﷺ نے اپنی پھوپھی کو تسلی دیتے ہوئے صبر کی نصیحت فرمائی۔ حضرت ابو بکر صدیق رضی اللہ تعالیٰ عنہ اپنے والد جناب ابوقحافہ رضی اللہ تعالیٰ عنہ کو نبی کریم ﷺ کے پاس لے کر آئے تو آپ ﷺ نے فرمایا: ”آپ نے انھیں کیوں تکلیف دی، آپ انھیں گھر ہی میں رہنے دیتے میں خود وہاں آجاتا۔“

نبی کریم ﷺ اپنی ازواج کے ساتھ یہ مثال حسن سلوک فرماتے اور دوسروں کو بھی اس کی تاکید فرماتے۔ آپ ﷺ کا ارشاد گرامی ہے:

خَيْرُكُمْ خَيْرُكُمْ لِأَهْلِيهِ وَأَنَا خَيْرُكُمْ لِأَهْلِي (جامع ترمذی: 3895)

ترجمہ: ”تم میں سے بہتر وہ ہے جو اپنے گھروالوں کے لیے بہتر ہے اور میں اپنے گھروالوں کے لیے بہتر ہوں۔“

نبی کریم ﷺ اپنی ازواج مطہرات کے ساتھ انتہائی مشفقانہ برتاؤ فرماتے تھے۔ آپ ﷺ معمول تھا کہ ہر روز تمام ازواج مطہرات کے گھروں میں تشریف لے جاتے ہر ایک کی ضرورت معلوم فرماتے اور اسے پورا فرماتے۔ آپ ﷺ ہمیشہ تمام بیویوں میں صل فرماتے۔ سفر پر جانا ہوتا تو ازواج مطہرات کے مابین قرعہ اندازی فرماتے اور جن کا نام نکلتا انھیں ساتھ لے جاتے۔ سبھی کی دل جوئی فرماتے، ہمیشہ حسن سلوک فرماتے اور ان کی ضروریات مساویانہ انداز میں پوری فرماتے۔

نبی کریم ﷺ اپنی بیٹیوں کے ساتھ بھی انتہائی محبت اور شفقت کا برتاؤ فرماتے۔ رسالت کی ذمہ داریوں کے باوجود اپنی بیٹیوں کا بہت زیادہ خیال رکھتے۔ ان کی شادی کے بعد بھی ان سے ملاقات کے لیے تشریف لے جاتے۔ سیدہ فاطمہ رضی اللہ تعالیٰ عنہا کے لیے حاضر ہونے تو انتہائی شفقت کا برتاؤ فرماتے۔ سیدہ عائشہ رضی اللہ تعالیٰ عنہا فرماتی ہیں: سیدہ فاطمہ رضی اللہ تعالیٰ عنہا جب رسول اکرم ﷺ کے پاس تشریف لائیں تو آپ ﷺ اٹھ کر ان کی طرف بڑھتے، انھیں بوسہ دیتے، اپنی جگہ پر بٹھاتے اور جب آپ ﷺ ان کے پاس تشریف لے جاتے تو وہ اپنی جگہ سے اٹھیں، آپ ﷺ کا بوسہ لیتیں اور آپ ﷺ کو اپنی جگہ پر بٹھاتیں (جامع ترمذی: 3872)۔ نبی کریم ﷺ نے اپنی بیٹی حضرت زینب رضی اللہ تعالیٰ عنہا کی سفارش پر ان کے شوہر کو امان بخشی۔ غزوہ بدر کے موقع پر اپنی بیٹی حضرت رقیہ رضی اللہ تعالیٰ عنہا کی تیمارداری کے لیے ان کے شوہر

حضرت عثمان غنی رضی اللہ تعالیٰ عنہ کو مدینہ منورہ میں چھوڑا اور واپسی پر نہ صرف ان کو بدری صحابہ میں شامل کیا بلکہ ان کو مالی قیمت میں سے بھی حصہ عطا فرمایا۔

آپ ﷺ کے حقیقی بیٹے تو بچپن ہی میں وفات پا گئے تھے۔ البتہ آپ ﷺ کے منہ بولے بیٹے حضرت زید بن حارثہ رضی اللہ تعالیٰ عنہ آپ ﷺ کی خدمت میں رہتے تھے، آپ ﷺ نے حضرت زید رضی اللہ تعالیٰ عنہ کو اس قدر شفقت اور محبت سے نوازا کہ انھوں نے اپنے حقیقی والدین کے ساتھ جانے سے انکار کر دیا۔ حضرت حسن و حسین رضی اللہ تعالیٰ عنہما کا بچپن بھی نبی کریم ﷺ کی تربیت میں گزرا۔ آپ ﷺ کے ساتھ بھی کمال شفقت اور محبت کا برتاؤ فرماتے۔ آپ ﷺ کی نواسی امامہ بنت زینب رضی اللہ تعالیٰ عنہا نماز کی حالت میں آپ ﷺ کی گود میں آکر بیٹھ جاتیں۔ آپ ﷺ تمام بچوں کے ساتھ شفقت و محبت کا برتاؤ فرماتے۔

سیدہ حلیمہ سعدیہ رضی اللہ تعالیٰ عنہا کی صاحبزادی سیدہ شیماء رضی اللہ تعالیٰ عنہا جو آپ ﷺ کی رضاعی بہن تھیں، آپ ﷺ کے پاس تشریف لائیں تو آپ ﷺ نے انتہائی اکرام کا مظاہرہ فرمایا، ان کے لیے اپنی چادر بچھائی اور ادب و احترام کا برتاؤ فرمایا۔ نبی کریم ﷺ نے اپنی رضاعی بہن حضرت سیدہ شیماء رضی اللہ تعالیٰ عنہا کی سفارش پر ان کے قیدوں کے قید یوں کو رہا فرمایا۔

نبی کریم ﷺ کی حیات طیبہ کی ان مثالوں سے ہمیں یہ سبق ملتا ہے کہ ہمیں بھی اپنے خاندان کے مختلف رشتوں کے حقوق کا پاس رکھنا چاہیے۔ اس سے نہ صرف خاندانی رشتے مضبوط ہوتے ہیں بلکہ صلہ رحمی کا اجر و ثواب بھی ملتا ہے اور صلہ رحمی ایسا عمل ہے جس کے بارے میں نبی کریم ﷺ کا ارشاد گرامی ہے:

مَنْ سَرَّكَ أَنْ يُسَاطِلَهُ فِي رِزْقِهِ، وَأَنْ يُنْسَأَ لَهُ فِي أَثَرِهِ فَلْيَصِلْ رَحْمَتَهُ (صحیح بخاری: 5985)

ترجمہ: ”جو شخص یہ پسند کرتا ہے کہ اس کے رزق میں فراخی ہو اور اس کی عمر میں برکت ہو اسے چاہیے کہ وہ صلہ رحمی کرے۔“

ہمیں سیرت نبوی ﷺ سے اس پہلو پر عمل کرتے ہوئے خاندانی رشتوں کا احترام کرنا چاہیے اور خاندانی رشتوں کو مضبوط کرنا چاہیے تاکہ ہمارا خاندانی نظام مستحکم ہو اور ہم دنیا اور آخرت کے فوائد حاصل کر سکیں۔

مشق

سوال 1: درست جواب کا انتخاب کریں۔

- (i) نبی کریم ﷺ نے حضرت عبداللہ بن عباس رضی اللہ تعالیٰ عنہما کو وصیت فرمائی:
- (الف) صرف اللہ تعالیٰ سے مدد مانگنے کی
(ب) اللہ تعالیٰ کے راستے میں خرچ کرنے کی
(ج) غریبوں کا خیال رکھنے کی
(د) مسایوں کا خیال رکھنے کی

(ii) نبی کریم ﷺ نے حضرت عمر بن ابی سلمہ رضی اللہ تعالیٰ عنہ کو وصیت فرمائی:

- (الف) کھانے سے پہلے بسم اللہ پڑھنے کی
(ب) اللہ تعالیٰ سے تعلق مضبوط کرنے کی
(ج) کسی سے سوال نہ کرنے کی
(د) بزرگوں کا احترام کرنے کی

(iii) نبی کریم ﷺ نے حضرت ابوطالب کی وفات کے سال کو قرار دیا:

- (الف) عام الحزن (ب) عام المم (ج) عام الفیل (د) عام الهجرة

(iv) نبی کریم ﷺ نے صدقہ کی کجور کھانے سے منع فرمایا:

- (الف) حضرت حسن رضی اللہ تعالیٰ عنہ کو
(ب) حضرت عبداللہ بن عمر رضی اللہ تعالیٰ عنہما کو
(ج) حضرت عمر بن ابی سلمہ رضی اللہ تعالیٰ عنہ کو
(د) حضرت زید بن حارثہ رضی اللہ تعالیٰ عنہ کو

(v) غزوہ بدر میں شمولیت کے بغیر بھی بدری صحابی کا درجہ دیا گیا:

- (الف) حضرت عثمان رضی اللہ تعالیٰ عنہ کو
(ب) حضرت ابو ہریرہ رضی اللہ تعالیٰ عنہ کو
(ج) حضرت زید بن حارثہ رضی اللہ تعالیٰ عنہ کو
(د) حضرت عبداللہ بن عباس رضی اللہ تعالیٰ عنہما کو

سوال نمبر 2: مختصر جواب دیں۔

- (i) نبی کریم ﷺ نے حضرت عبداللہ بن عباس رضی اللہ تعالیٰ عنہما کی کیسے تربیت فرمائی؟
(ii) فرمان نبوی کی روشنی میں کھانے کے دو آداب تحریر کریں۔
(iii) خاندان کے سربراہ کے لیے سیرت طیبہ میں کیا عملی راہ نمائی ہے؟
(iv) نبی کریم ﷺ کی اپنی اولاد کے ساتھ محبت کا کوئی ایک واقعہ تحریر کریں۔
(v) نبی کریم ﷺ نے حضرت شیماء رضی اللہ تعالیٰ عنہا سے کیا سلوک کیا؟

سوال نمبر 3: تفصیلی جواب دیں۔

سربراہ خاندان کی حیثیت سے نبی کریم ﷺ کے مثالی کردار پر جامع نوٹ لکھیں۔

سرگرمیاں برائے طلبہ واساتذہ کرام

- نبی کریم ﷺ کے اسوۂ حسنہ سے سربراہ خاندان کے حسن معاملات کے چند ایسے واقعات طلبہ کو سنائیں جو سبق میں شامل نہ ہوں۔
- روزمرہ زندگی میں سربراہ خاندان کی ایسی دس خوبیوں کی فہرست بنائیں جن کو اپنا کر ایک مثالی خاندان کی تشکیل کی جاسکتی ہے۔
- طلبہ درج ذیل میں سے سربراہ خاندان کے درست رویوں کی نشان دہی کریں۔ نیز یہ بھی بتائیں کہ ان رویوں کے کیا اثرات مرتب ہوتے ہیں؟
- مشاورت ☆ بے جا سختی ☆ گھرائی ☆ بے جا عقید ☆ حوصلہ افزائی ☆ اظہار رائے کی آزادی
- سربراہ خاندان کی ذمہ داریوں میں سے پانچ ایسی ذمہ داریوں پر نشان لگائیں جو آپ اپنے اندر پیدا کرنا چاہتے ہیں۔
- بلوں کی ادائیگی ☆ پودوں کی دیکھ بھال ☆ سودا سلف کی خریداری ☆ باورچی خانہ کی دیکھ بھال
- گھر کی صفائی ☆ تنازعات کا حل ☆ مشاورت ☆ ہجوم والی جگہوں پر افراد خانہ کی گھرائی

(ب) نبی کریم ﷺ بطور مثالی سربراہ ریاست

حاصلاتِ تعلیم

اس سبق کو پڑھنے کے بعد طلبہ اس قابل ہو جائیں گے کہ وہ:

- سیرتِ نبوی ﷺ کی روشنی میں سربراہ ریاست کے اوصاف اور کردار کی عملی مثالیں جان سکیں۔
- نبی کریم ﷺ کی بطور سربراہ ریاست نبوی منہج (امرا بالعرف و فعی عن المنکر، امن و امان، جہاد فی سبیل اللہ، ترقی، استحکام اور بین الاقوامی تعلقات) کے بارے میں شعور حاصل کر سکیں۔
- ریاستِ مدینہ کے تناظر میں سیرتِ نبوی ﷺ سے نظم و نسق کی مثالیں سمجھ سکیں۔
- سیرتِ نبوی ﷺ کی روشنی میں سربراہ ریاست کی ذمہ داریوں کی ادائی کے فوائد و فرائض کا جائزہ لے سکیں۔
- سیرتِ نبوی ﷺ سے سربراہ ریاست کی عملی مثالوں کو بوقتِ ضرورت اپنے کردار کا حصہ بنا سکیں۔
- سربراہ ریاست کے نمایاں اوصاف کو مختلف سربراہی حیثیتوں میں عملی طور پر اپنا کر اپنی دنیا و آخرت کو سنوار سکیں۔

زندگی کے دوسرے شعبوں کی طرح سربراہ حکومت کے طور پر بھی نبی کریم ﷺ کی مبارک زندگی ایک مثالی نمونہ ہے۔ آپ ﷺ نے ریاستِ مدینہ کی بنیاد رکھی اور پھر اس ریاست کی مضبوطی، پھیلاؤ، داخلی و خارجی امن اور شہریوں کی بھلائی کے لیے جو حکمت عملی ترتیب دی وہ تمام حکمرانوں کے لیے مشعلِ راہ ہے۔ آپ ﷺ کی حکمت عملی کا ستون اس بنیاد پر قائم تھا کہ قوم کا سردار قوم کا خادم ہوتا ہے۔

ریاستِ مدینہ کے قیام کا مقصد اللہ تعالیٰ کی ہدایات پر مبنی نظام کا قیام تھا۔ میثاقِ مدینہ، مواخاتِ مدینہ اور مسجدِ نبوی کی تعمیر وہ ابتدائی اقدامات تھے جو آپ ﷺ نے اس ریاست کی بنیاد کے لیے اٹھائے۔ آپ ﷺ نے مواخاتِ مدینہ کے ذریعے سے مسلمانوں کو آپس میں متحد کیا اور سب سے پہلے تحریری معاہدے میثاقِ مدینہ کے ذریعے سے مدینہ منورہ میں بسنے والے یہودیوں کے ساتھ امن کا معاہدہ کیا گیا، جس کی وجہ سے مدینہ منورہ امن و سلامتی کا گہوارہ بن گیا۔ ریاستی امور کی انجام دہی کے لیے مسجدِ نبوی کو مرکزی حیثیت دی گئی۔

نبی کریم ﷺ نے جس تدبیر و فراست کے ساتھ ریاستِ مدینہ کا انتظام چلایا وہ آپ ﷺ کے مثالی سربراہ ریاست کا بہترین عکاس ہے۔ داخلی امور میں حضور اکرم ﷺ نے امن و امان، استحکام، ترقی اور اخلاقی تربیت کی طرف خصوصی توجہ رکھی، جب کہ خارجی امور میں آپ ﷺ نے دشمنانِ اسلام سے باخبر رہنے اور مدینہ منورہ کا دفاع مضبوط بنانے، دوسری ریاستوں کو اسلام کی دعوت دینے اور ان سے تعلقات بہتر بنانے کی کوشش فرمائی۔ مثالی سربراہ ریاست کی حیثیت سے نبی کریم ﷺ کی حکمت عملی کے بنیادی عناصر درج ذیل ہیں:

۱۔ اشاعتِ اسلام

حضور اکرم ﷺ کی ریاستی حکمت عملی میں سب سے زیادہ اہمیت اسلام کی اشاعت، دین کی تبلیغ اور امر بالمعروف و نہی عن المنکر کو حاصل تھی۔ مسلم ریاست میں دینی تعلیم و تبلیغ کا ایک مربوط انتظام تھا جو اسلامی حکومت کا بنیادی فریضہ ہے۔ آپ ﷺ نے حضرت سعید بن عاص رضی اللہ تعالیٰ عنہ کو تدریس پر مامور فرمایا۔ صفحہ ایک باقاعدہ درس گاہ تھی جہاں پر تعلیم و تربیت کا مستقل انتظام تھا، یہاں سے نبی کریم ﷺ مختلف قبائل میں اشاعتِ اسلام اور دینی تعلیم و تربیت کے لیے صحابہ کرام رضی اللہ تعالیٰ عنہم کو روانہ فرمایا کرتے تھے۔

۲۔ احترامِ انسانیت

مدینہ منورہ میں قائم مثالی ریاست کا ایک اہم پہلو احترامِ انسانیت تھا۔ آپ ﷺ نے معاشرتی امن کے قیام کے لیے تشدد سے منع فرمایا اور ایک دوسرے کا احترام کرنے کا درس دیا۔

نبی اکرم ﷺ نے فرمایا: ”مخلوق اللہ تعالیٰ کا کنبہ ہے، اللہ تعالیٰ کے نزدیک سب سے زیادہ محبوب شخص وہ ہے جو اللہ تعالیٰ کے کنبے کے ساتھ اچھا سلوک کرتا ہے۔“ (محب الایمان: 2528)

نبی کریم ﷺ نے فرمایا: ”جس نے اسلامی ریاست میں بسنے والے کسی غیر مسلم پر ظلم کیا، یا اس کا حق مارا، یا اس پر اس کی طاقت سے زیادہ بوجھ ڈالا، یا اس کی دلی رضامندی کے بغیر اس کی کوئی چیز لی تو میں قیامت کے دن اس مسلمان کے خلاف غیر مسلم کے حق میں وکیل بنوں گا۔“ (سنن ابی داؤد: 3052)

۳۔ ریاستِ مدینہ کا نظم و نسق

اسلامی ریاست کو خلفشار اور انتشار سے بچانے اور اس کے استحکام کے لیے حضور اکرم ﷺ نے مسلسل تدابیر فرمائیں۔ نبی کریم ﷺ نے مواخاتہ، مدینہ اور یثاقِ مدینہ کے ذریعے سے مدینہ منورہ کو اندرونی اور بیرونی طور پر مستحکم فرمایا۔ آپ ﷺ نے ایک تدبیر یہ اختیار فرمائی کہ عرب میں جو شخص، خاندان یا قبیلہ مسلمان ہو وہ ہجرت کر کے مدینہ منورہ یا مضافات میں آجے، تاکہ آبادی بڑھنے سے فوجی و سیاسی پوزیشن مضبوط ہو۔ اس طریقہ عمل سے مسلمانوں کی فوجی قوت میں اضافہ ہوا اور نو مسلموں کی تعلیم و تربیت کی راہ ہموار ہوئی۔

نبی کریم ﷺ نے ریاست کے مختلف امور انجام دینے کے لیے چند شعبے بھی قائم فرمائے۔ نبی کریم ﷺ مختلف معاملات میں صحابہ کرام رضی اللہ تعالیٰ عنہم اور ازواجِ مطہرات رضی اللہ تعالیٰ عنہن سے مشورہ کیا کرتے تھے۔ آپ ﷺ نے انتظامی امور کی انجام دہی اور فروغِ دین کے لیے مختلف علاقوں میں گورنر مقرر فرمائے۔ اس ضمن میں حضرت معاذ بن جبل رضی اللہ تعالیٰ عنہ کو یمن بھیجے جانے کا واقعہ مشہور ہے۔

سرکاری کام کرنے والوں کے لیے حضور اکرم ﷺ نے تنخواہوں کا نظام جاری فرمایا، لیکن انھیں صرف اتنی تنخواہ ملتی تھی جس سے ان کی ضرورت پوری ہو سکے۔ نبی کریم ﷺ نے یہ تعلیم دی کہ جس شخص کو بھی کوئی عہدہ، منصب، ذمہ داری یا اقتدار سونپا گیا ہے، یہ اس کے لیے ایک اعزاز سے زیادہ ذمہ داری کا درجہ رکھتا ہے۔ آپ ﷺ کا ارشاد گرامی ہے:

”تم میں سے ہر ایک ذمہ دار ہے۔ ہر ایک سے اس کی ذمہ داریوں کے بارے میں سوال کیا جائے گا۔“ (صحیح بخاری: 893)

ہجرت کے بعد مدینہ منورہ کی ریاست کے چاروں طرف ایسے لوگ آباد تھے جو اس ریاست سے کھلی دشمنی یا ناپسندیدگی کے جذبات رکھتے تھے۔ دشمن کے حالات سے باخبر رہنے کے لیے نبی کریم ﷺ نے سراغ رسانی کا ایک نظام مرتب کیا، جس کے ذریعے سے آپ ﷺ دشمنوں کے احوال، ارادوں اور منصوبوں سے آگاہ رہتے تھے۔

نبی کریم ﷺ نے دشمنان اسلام کے ریاست مدینہ کے خلاف ناپاک عزائم ناکام بنانے کے لیے مختلف تدابیر اختیار فرمائیں۔ آپ ﷺ نے شام جانے والی تجارتی شاہراہ کی ناکہ بندی فرمائی جس سے قریش کی معاشی قوت کمزور ہو گئی۔ آپ ﷺ نے متحدہ قبائل کے ساتھ سفارتی تعلقات استوار کیے تاکہ مسلمانوں کے دوست زیادہ ہوں اور ان کی پوزیشن مستحکم ہو۔ صلح حدیبیہ کو رسول اللہ ﷺ کی خارجہ پالیسی کا شاہکار کہا جاتا ہے۔

حضور اکرم ﷺ کی خارجہ پالیسی کا اہم اصول دعوت اسلام کا فروغ تھا۔ آپ ﷺ نے اسلامی دعوت کو پوری دنیا میں پھیلانے کے لیے مختلف بادشاہوں اور حکمرانوں کو دعوتی خطوط لکھے۔ ان خطوط کے ذریعے سے نبی کریم ﷺ نے اپنی دعوت زدے زمین کے بہت سے بادشاہوں تک پہنچادی۔ جن بادشاہوں نے اسلامی دعوت کو قبول کیا اللہ تعالیٰ نے انھیں عزت بخشی اور جنھوں نے انکار کیا ان کا اقتدار زیادہ دیر تک نہ چل سکا۔ پھر ایک وقت آیا کہ یہ تمام علاقے مسلم ریاست کا حصہ بن گئے۔

مشق

سوال 1: درست جواب کا انتخاب کریں۔

(i) ریاستی امور کی انجام دہی کے لیے مرکزی حیثیت حاصل تھی:

- (الف) صفہ کے چبوترے کو (ب) مسجد نبوی کو
(ج) دارالارقم کو (د) مسجد ثبا کو

(ii) ریاست مدینہ میں دین کی تعلیم کے لیے جو درس گاہ قائم کی گئی اس کا نام تھا:

- (الف) دارالارقم (ب) دارالعلوم (ج) صفہ (د) دارالہجرۃ

(iii) حضرت معاذ بن جبل رضی اللہ تعالیٰ عنہ کو گورنر بنایا گیا:

- (الف) ایران کا (ب) یمن کا (ج) مصر کا (د) شام کا

(iv) نبی کریم ﷺ کی خارجہ پالیسی کا شاہ کار ہے:

(الف) بیثباتی مدینہ (ب) مذاکرات مدینہ (ج) صلح حدیبیہ (د) فتح مکہ

(v) مذاکرات مدینہ کا سب سے اہم مقصد تھا:

(الف) مہاجرین کی آباد کاری (ب) مسلمانوں کی تعلیم و تربیت

(ج) بیرونی انتشار کا خاتمہ (د) امن و امان کا قیام

سوال نمبر 2: مختصر جواب دیں۔

- دشمنوں کے حالات سے باخبر رہنے کے لیے نبی کریم ﷺ نے کیا اقدامات فرمائے؟
- مدینہ منورہ کے ارد گرد آباد قبائل کے ساتھ معاہدوں کی وجہ سے اسلامی ریاست کو کیا فوائد حاصل ہوئے؟
- ریاست مدینہ کے تعلیمی نظام میں ہمارے لیے کیا راہ نمائی ہے؟
- عہد نبوی میں سرکاری ملازمین کو بیت المال سے کتنی تنخواہ ملتی تھی؟
- نبی کریم ﷺ کی خارجہ پالیسی کے کیا اثرات مرتب ہوئے؟

سوال نمبر 3: تفصیلی جواب دیں۔

سربراہ ریاست کی حیثیت سے نبی کریم ﷺ کے کارناموں پر روشنی ڈالیں۔

سرگرمیاں برائے طلبہ و اساتذہ کرام

- اساتذہ کرام طلبہ کو نبی کریم ﷺ کے اسوۂ حسنہ سے سربراہ ریاست کے چند عملی اقدامات کے واقعات سنائیں جو سبق میں شامل نہ ہوں۔
- اسوۂ حسنہ کی روشنی میں سربراہ خاندان کے ان اوصاف کی فہرست بنائیں جس کے نتیجے میں ایک مثالی قلابی ریاست بن سکتی ہے۔
- نیچے دیے گئے سربراہ ریاست کے رویوں میں سے درست اور غلط کی نشان دہی کریں۔ نیز یہ بھی بتائیں کہ ان رویوں کے کیا اثرات مرتب ہوتے ہیں؟

خوش اخلاقی	اپنی رائے مسلط کرنا	مشاورت	تکبر	لوگوں کی خبر گیری	اختیار داری کا ناجائز استعمال

- سربراہ ریاست کے رویوں میں سے پانچ ایسے رویوں پر نشان لگائیں جو آپ اپنے اندر پیدا کرنا چاہتے ہیں، نیز یہ بھی بتائیں کہ وہ رویے کن افراد کے ساتھ اختیار کریں گے:

روپیے	حوصلہ افزائی	عدل و انصاف کی فراہمی	یکساں مواقع کی فراہمی	مشاورت	حاسبہ	سزا	خیر خواہی	قانون کی پاسداری

(ج) نبی کریم ﷺ بطور مثالی سپہ سالار

حاصلاتِ تعلیم

اس سبق کو پڑھنے کے بعد طلبہ اس قابل ہو جائیں گے کہ وہ:

- سیرت نبوی ﷺ کی روشنی میں سپہ سالار کے اوصاف اور ذمہ داریوں سے واقف ہو سکیں۔
- نبی کریم ﷺ کی جہاد میں بطور سپہ سالار (امن و صلح کی ترجیح، مشاورت اور اعلیٰ نکتہ اللہ) تعلیمات کو جان سکیں۔
- سیرت نبوی ﷺ کی روشنی میں آدابِ جہاد، مقتولین کے بارے میں احکام، قیدیوں اور مفتوحین کے ساتھ حسن سلوک کو جان سکیں۔
- سیرت نبوی ﷺ کی روشنی میں سپہ سالار کی ذمہ داریوں پر عمل کرنے کے فوائد و ثمرات کا جائزہ لے سکیں۔
- سیرت نبوی ﷺ سے سپہ سالار کی ذمہ داریوں کی عملی مثالیں جان کر اسلام کے تصورِ جہاد اور دہشت گردی میں فرق کر سکیں۔
- نبی کریم ﷺ کے اسوۂ حسنہ کی روشنی میں بطور سپہ سالار خصوصیات کو بوقتِ ضرورت اپنی عملی زندگی میں شامل کر سکیں۔
- نبی کریم ﷺ کی بطور سپہ سالار خصوصیات کو روزمرہ زندگی میں اپنا کر معاشرے کے امن و امان اور استحکام میں اپنا کردار ادا کر سکیں۔

نبی کریم ﷺ کی مبارک زندگی انسانی معاشرے کے ہر فرد کے لیے اسوۂ کامل کی حیثیت رکھتی ہے، کوئی طالب علم ہو یا استاد، تاجر ہو یا مزدور، حکمران ہو یا سپہ سالار نبی کریم ﷺ کی حیاتِ طیبہ میں اس کے لیے مکمل راہ نمائی موجود ہے۔ آپ ﷺ کے اسوۂ حسنہ میں دیگر خوبیوں کے ساتھ ساتھ ایک کامیاب جرنیل اور سپہ سالار کے تمام اوصاف اور خوبیاں موجود ہیں۔ بطور سپہ سالار آپ ﷺ نے انتہائی کم افرادی قوت کے ساتھ بہت زیادہ کامیابیاں حاصل کیں۔ آپ ﷺ کی جنگی حکمت عملی بہترین اور بے مثال تھی۔ آپ ﷺ کی فتوحات کا راز ایمان و تقویٰ، شجاعت و بہادری، بے مثال اعصابی و نفسیاتی قوت اور حربی مہارت میں پوشیدہ تھا۔ آپ ﷺ شجاعت و بہادری کا بے مثال نمونہ تھے۔ غزوہ اُحُد اور غزوہ حنین میں سخت ترین حالات کے باوجود آپ ﷺ میدان میں ڈٹ کر دشمن کو لاکارتے رہے، آپ ﷺ ایک بہترین منصوبہ ساز تھے۔ آپ ﷺ نے انتہائی قلیل تعداد اور کم ترین وسائل کے ساتھ غزوہ بدر میں دشمن کو شکست فاش دی۔ آپ ﷺ نے غزوہ خندق کے موقع پر وسائل کی قلت کے باوجود اندرونی و بیرونی دشمنوں کا نہ صرف مقابلہ کیا بلکہ انھیں ناکام واپسی پر مجبور کیا۔

نبی کریم ﷺ جنگی رازوں کی اس طرح حفاظت فرماتے کہ آپ ﷺ کے ارادوں اور منصوبوں کی کسی کو کانوں کان خبر نہ ہوتی تھی۔ فتح مکہ کے موقع پر آپ ﷺ دشمن کو اطلاع ملنے سے پہلے مکہ مکرمہ پہنچ گئے۔ آپ ﷺ ایسے جو ہر شناس تھے کہ صحابہ کرام رضی اللہ عنہم میں موجود صلاحیتوں کے مطابق انھیں فرائض تفویض کرتے جنھیں صحابہ کرام رضی اللہ عنہم بخوبی سرانجام دیتے۔ چنانچہ آپ ﷺ کی عسکری زندگی کے مطالعہ سے معلوم ہوتا ہے کہ آپ ﷺ ایک کامیاب سپہ سالار کے تمام اوصاف موجود تھے۔ ایک جرنیل اور سپہ سالار کی ذمہ داری ہے کہ وہ دور اندیشی، تدبیر اور بصیرت سے کام

لے کر بہترین منصوبہ بندی کرے۔ اسے جنگی فنون میں مہارت حاصل ہو، وہ قابل ترین افسروں کا تقرر کرے، فوج میں نظم و ضبط کو یقینی بنائے، سپاہیوں کی حوصلہ افزائی کرے، ان سے ہمدردانہ تعلق کو اپنی ترجیح بنائے، فوج کو جدید ترین ہتھیاروں اور ٹیکنالوجی سے لیس کرے، اس کی مناسب تربیت کا اہتمام کرے، مستعد و چاک و چوبندر کھے اور لڑائی کے موقع پر جرأت ایمانی اور بہادری کا مظاہرہ کرے۔

نبی کریم ﷺ کی حیات مبارکہ میں بہت سے غزوات و سرایا پیش آئے جن میں بطور سپہ سالار تقریباً اٹھائیس (28) غزوات میں آپ ﷺ نے اسلامی لشکر کی قیادت فرمائی۔ آپ ﷺ اسکا فی حد تک لڑائی سے گریز فرماتے تھے اور امن کا راستہ تلاش کرتے تھے۔ ہجرت مدینہ کے بعد میثاق مدینہ، نبی کریم ﷺ کی امن پسندی کا منہ بولتا ثبوت تھا۔ کفار کی طرف سے جنگوں کی ابتدا ہوتی تو آپ ﷺ نے اپنا دفاع کیا اور اقدامی لڑائی سے گریز کیا۔ جب جہاد کی اجازت مل گئی تو دین اسلام کی سر بلندی کے لیے کوششیں تیز کر دی گئیں۔ اس میں ذاتی مفاد کی کوئی گنجائش نہیں رکھی گئی۔ مسلمانوں کو یہ بھی حکم دیا گیا کہ اگر دشمن صلح پر آمادہ ہو تو صلح کر لو۔ ارشاد باری تعالیٰ ہے:

وَاِنْ جَنَحُوا لِلسَّلَامِ فَاِجْنَحْ لَهَا وَتَوَكَّلْ عَلَى اللَّهِ ۖ (سُورَةُ الْاَنْكَاثِ: 61)

ترجمہ: ”اور اگر وہ (کفار) صلح کی طرف مائل ہوں تو آپ (ﷺ) بھی اس کی طرف مائل ہو جائیے اور اللہ ہی پر بھروسہ رکھیے۔“

نبی کریم ﷺ نے اللہ تعالیٰ کے احکام کی روشنی میں لڑائی اور صلح میں سے ہمیشہ صلح کو ترجیح دی۔ صلح حدیبیہ کے موقع پر چودہ سو (1400) جاٹا صحابہ کرام رضی اللہ تعالیٰ عنہم آپ کے ساتھ تھے اور موت پر بھی بیعت کر چکے تھے لیکن آپ ﷺ نے لڑائی کے بجائے دشمن کی شرائط پر صلح کر لی۔ مختصر یہ کہ آپ ﷺ کی تعلیم یہ تھی کہ جہاں تک ہو سکے لڑائی سے گریز کیا جائے لیکن اگر لڑائی ضروری ہو تو آپ ﷺ نے ڈٹ جانے، صبر کرنے اور جرأت و بہادری کے ساتھ مقابلے کا درس دیا۔ آپ ﷺ نے اپنے ساتھیوں کو تعلیم دی کہ:

دشمن کے ساتھ جنگ کی خواہش اور تمنا دل میں نہ رکھا کرو بلکہ اللہ تعالیٰ سے امن و عافیت کی دعا کیا کرو البتہ جب دشمن سے مقابلہ ہوئی جائے تو پھر صبر و استقامت کا مظاہرہ کرو، یاد رکھو کہ جنت تلواروں کے سائے تلے ہے۔ (صحیح بخاری: 2966)

نبی کریم ﷺ کے سامنے ایسی صورت حال ہوتی تو آپ ﷺ صبر اور جرأت و بہادری کا مظاہرہ فرماتے۔ صحابہ کرام رضی اللہ تعالیٰ عنہم سے مشاورت کرتے، ان کی آراء سنتے اور ان کی مشاورت سے مناسب اقدامات کرتے۔ آپ ﷺ نے غزوہ احد کے موقع پر نو جوان صحابہ کرام رضی اللہ تعالیٰ عنہم کے مشورہ پر عمل کرتے ہوئے مدینہ منورہ سے باہر نکل کر کھلے میدان میں لڑنے کا فیصلہ فرمایا۔ غزوہ خندق کے موقع پر حضرت سلمان فارسی رضی اللہ تعالیٰ عنہ کی رائے کو اہمیت دیتے ہوئے خندق کھود کر شہر کے اندر رہتے ہوئے دفاع کا فیصلہ کیا گیا۔

آپ ﷺ نے فرمایا کہ لڑائی میں کسی عمر رسیدہ بزرگ، کم سن بچے اور کسی خاتون کو قتل نہ کیا جائے۔ آپ

ﷺ نے جنگی قیدیوں سے برا سلوک کرنے سے منع فرمایا، مقتولین کے اعضا کاٹنے سے روکا، جہاد کے لیے جاتے ہوئے راستہ بند کرنے کی بھی ممانعت فرمائی۔ کسی دشمن کو آگ میں جلانے سے منع فرمایا، لڑائی سے غیر متعلقہ لوگوں سے لڑائی نہ کرنے کی تلقین فرمائی۔ آپ ﷺ نے صحابہ کرام رضی اللہ تعالیٰ عنہم کو رات کی تاریکی میں دشمن پر حملہ کرنے، مذہبی راہنماؤں کو قتل کرنے، دیگر مذاہب کی پرامن عبادت گاہوں کو نقصان پہنچانے اور سرسبز درختوں کو کاٹنے سے منع فرمایا۔

غزوہ بدر کے موقع پر وہ لوگ قیدی بن کر آئے جنہوں نے مکالیف دے کر آپ ﷺ اور آپ ﷺ کے ساتھیوں کو ہجرت پر مجبور کیا تھا، آپ ﷺ نے ان پر ظلم و تشدد کرنے کے بجائے انہیں صحابہ کرام رضی اللہ تعالیٰ عنہم کے حوالے کرتے ہوئے ان کے ساتھ رحم دلی اور نرمی کا حکم فرمایا۔ اسی طرح فتح مکہ کے موقع پر آپ ﷺ نے جانی دشمنوں سے بدلہ لیے بغیر ان کے لیے عام معافی کا اعلان فرمایا۔

نبی کریم ﷺ نے بطور سپہ سالار جو ذمہ داریاں ادا فرمائیں ان پر عمل پیرا ہونے سے متعدد فوائد و ثمرات حاصل ہوتے ہیں چند اہم فوائد درج ذیل ہیں:

- آپ ﷺ کے اسوۂ حسنہ کی پیروی سے فوج کا حصول ممکن ہوتا ہے۔
 - کم سے کم نقصان کے ساتھ زیادہ سے زیادہ مقاصد اور فوائد کا حصول ممکن ہوتا ہے۔
 - اسلامی ریاست اور معاشرے کا دفاع مضبوط ہوتا ہے۔
 - سپاہیوں کی حوصلہ افزائی کرنے سے فوج کا حوصلہ بلند ہوتا ہے۔
 - بطور سپہ سالار آپ ﷺ کی سیرت طیبہ پر عمل درآمد کرنے سے اسلامی معاشرے میں امن و امان کو فروغ ملتا ہے۔
- نبی کریم ﷺ کی بطور سپہ سالار سرگرمیوں کے مطالعہ سے یہ معلوم ہوتا ہے کہ آپ ﷺ کی تمام تر جہادی سرگرمیوں کا بنیادی مقصد کمزور لوگوں کا دفاع، مظلوموں کی مدد، اسلام کی نشر و اشاعت اور اللہ تعالیٰ کے دین کی سر بلندی تھا، تاکہ مخلوق اللہ تعالیٰ کی ہدایات کے سائے میں پرامن زندگی گزار سکے۔ ذاتی اغراض و مقاصد یا مفادات کا حصول، لوگوں کو خوف زدہ کرنا یا ان کے مال و اسباب پر قبضہ کرنے جیسی کارروائیاں وحشت گردی کے زمرے میں آتی ہیں۔ ہمیں اس طرح کی کارروائیوں کی مذمت کرنے اور نبی کریم ﷺ کی سیرت طیبہ کی تعلیمات کو فروغ دینے کی ضرورت ہے تاکہ ہم معاشرے کے امن و امان اور استحکام میں اپنا کردار ادا کر سکیں۔

مشق

سوال نمبر 1: درست جواب کا انتخاب کریں۔

- (i) حضرت سلمان فارسی رضی اللہ تعالیٰ عنہ کے مشورے پر عمل کیا گیا:
- (الف) غزوہ حنین میں (ب) غزوہ تبوک میں (ج) غزوہ بدر میں (د) غزوہ خندق میں
- (ii) نبی کریم ﷺ دشمن کو اطلاع ملنے سے پہلے مکہ مکرمہ پہنچ گئے:
- (الف) غزوہ خندق میں (ب) فتح مکہ میں (ج) غزوہ احد (د) غزوہ حنین میں
- (iii) نبی کریم ﷺ کے طاقت کے باوجود کفار کے ساتھ معاہدہ کرنے سے ہمیں سبق ملتا ہے:
- (الف) امن پسندی کا (ب) میانہ روی کا (ج) سخاوت کا (د) عدل و انصاف کا
- (iv) خواتین، بچوں اور بوڑھوں کو قتل نہ کرنے کا شمار ہوتا ہے:
- (الف) آداب جہاد میں (ب) آداب تجارت میں (ج) آداب سفر میں (د) آداب مجلس میں
- (v) اسوہ حسنہ کی روشنی میں جہاد فی سبیل اللہ کا مقصد ہے:
- (الف) اعلائے کلمۃ اللہ (ب) دیگر علاقوں کا حصول (ج) مال غنیمت کا حصول (د) قیدیوں کا حصول

سوال نمبر 2: مختصر جواب دیں۔

- (i) بطور سپہ سالار نبی کریم ﷺ کے دو اوصاف لکھیں۔
- (ii) صلح حدیبیہ میں نبی کریم ﷺ کے کردار کو بیان کریں۔
- (iii) جنگ کے آداب کے حوالے سے نبی کریم ﷺ صحابہ کرام رضی اللہ تعالیٰ عنہم کو کیا ہدایات جاری کرتے تھے؟
- (iv) قیدیوں سے حسن سلوک کے بارے میں نبی کریم ﷺ کی تعلیمات تحریر کریں۔
- (v) اسلام کے تصور جہاد اور دہشت گردی میں فرق واضح کریں۔

سوال نمبر 3: تفصیلی جواب دیں۔

- بطور سپہ سالار نبی کریم ﷺ کے اوصاف اور آپ ﷺ کی تعلیمات پر تفصیلی نوٹ لکھیں۔

سرگرمیاں برائے طلبہ و اساتذہ کرام

- طلبہ کو نبی کریم ﷺ کے اسوہ حسنہ سے سپہ سالار کی خصوصیات کے چند واقعات سنائیں جو سبق میں شامل نہ ہوں۔
- روزمرہ زندگی میں ہم نبی کریم ﷺ کی بطور سپہ سالار خصوصیات کو کب اور کہاں اپنا سکتے ہیں؟
- مستشرقین کی طرف سے جہاد پر کیے گئے اعتراضات کے مدلل جوابات پر نہ اکراہ کر دلائیں جس سے جہاد اور دہشت گردی میں فرق واضح ہو۔

(د) نبی کریم ﷺ کی معاشی تعلیمات

حاصلاتِ تعلیم

اس سبق کو پڑھنے کے بعد طلبہ اس قابل ہو جائیں گے کہ وہ:

- سیرتِ نبوی ﷺ کی روشنی میں اسلام کے معاشی اصول اور ان کی اہمیت جان سکیں۔
- سیرتِ نبوی ﷺ کی روشنی میں کسبِ حلال کے مختلف ذرائع مثلاً تجارت، زراعت اور ہنرمندی کی اہمیت و فضیلت جان سکیں۔
- نبی کریم ﷺ کی معاشی تعلیمات کی روشنی میں ارتکازِ دولت کی مذمت، ذخیرہ اندوزی، سود کا خاتمہ، ملاوٹ اور خیانت سے اجتناب وغیرہ کو سمجھ سکیں۔
- نبی کریم ﷺ کی معاشی تعلیمات پر عمل کے فوائد و ثمرات کا جائزہ لے سکیں۔
- سیرتِ نبوی ﷺ کی معاشی تعلیمات کی مثالوں سے سبق حاصل کرتے ہوئے ان کا عملی مظاہرہ کر سکیں۔
- نبوی آداب کے مطابق معاشی سرگرمیوں کو اپنا کر معاشرے کے معاشی استحکام میں اپنا کردار ادا کر سکیں۔

اسلام کے معاشی اصول

اسلام جس طرح اخلاقی، معاشرتی اور روحانی معاملات میں راہ نمائی کرتا ہے اسی طرح معیشت سے متعلق بنیادی اصول و قوانین بھی وضع کرتا ہے۔ نبی کریم ﷺ کی حیاتِ مطہرہ معیشت کے تمام پہلوؤں کا احاطہ کرتی ہے۔ آپ ﷺ کے قائم کردہ معاشی نظام کا بنیادی مقصد انسان کی فلاح و بہبود ہے۔ چنانچہ نبی کریم ﷺ نے جو معاشی اصول وضع فرمائے ان میں سب سے بنیادی اصول یہ ہے کہ ساری کائنات کا رازق اللہ تعالیٰ ہے۔ معاشرے کا ہر فرد یہ حق رکھتا ہے کہ وہ جس قسم کی چاہے جائز معاشی سرگرمی اختیار کر سکتا ہے اور اپنی استعداد اور قابلیت کے مطابق رزق کما سکتا ہے۔ البتہ ان معاشی سرگرمیوں میں شریعت کی قائم کردہ حدود کا خیال رکھنا لازمی اور ضروری ہے۔ نبی کریم ﷺ نے مال و دولت کے حصول کے لیے دوسروں کے استحصال سے منع فرمایا ہے۔ آپ ﷺ نے سود، ذخیرہ اندوزی، سٹے بازی، جوا اور رشوت جیسی صورتوں کی مکمل نفی فرمائی ہے۔

اسلام کا معاشی نظام اخلاقی اقدار پر مبنی ہے جو نہ تو رہبانیت کی تعلیم دیتا ہے اور نہ ہی خاص مادہ پرستانہ ذہنیت پیدا کرتا ہے کہ انسان مال و دولت کمانے کی سرگرمیوں میں مشغول ہو کر آخرت کو فراموش کر دے۔ نبی کریم ﷺ نے ایسا معاشی نظام قائم فرمایا جس کی بنیاد تقویٰ، ایثار، سخاوت، خیر خواہی، ہمدردی، گردشِ دولت، انفاق فی سبیل اللہ، عدل، احسان اور ایک دوسرے کے ساتھ نیکی کے کاموں میں تعاون پر رکھی گئی ہے۔ زکوٰۃ، خمس، فطرانہ، صدقہ و خیرات، میراث کی تقسیم، مالِ غنیمت کی تقسیم، مالِ فے اور قربانی وغیرہ گردشِ دولت کی مختلف صورتیں ہیں تاکہ ارتکازِ دولت نہ ہو۔ ان پر عمل پیرا ہو کر مثالی فلاحی معاشرہ قائم کیا جاسکتا ہے۔

ذرائع معاش

نبی کریم ﷺ نے نہ صرف خود تجارت فرمائی بلکہ اپنے صحابہ کرام رضی اللہ تعالیٰ عنہم اور امت کو بھی اس کی ترغیب دی ہے۔ ارشاد نبوی ﷺ ہے: سچا اور دیانت دار تاجر قیامت کے دن انبیائے کرام، صدیقین اور شہدائے کرام کے ساتھ ہوگا۔ (جامع ترمذی: 1209)

نبی کریم ﷺ اعلان نبوت سے قبل حضرت خدیجہ رضی اللہ تعالیٰ عنہا کا مال تجارت لے کر گئے۔ آپ ﷺ نے دینت داری کی بنا پر حضرت خدیجہ رضی اللہ تعالیٰ عنہا کو بہت زیادہ نفع ہوا۔

زراعت بھی کسب حلال کا جائز ذریعہ ہے۔ انصار مدینہ کی اکثریت زراعت کے پیشے سے وابستہ تھی۔ دین اسلام نے کھیتی باڑی کرنے اور پھل دار درخت لگانے کی ترغیب دی ہے۔ آپ ﷺ کا فرمان ہے:

جو مسلمان کوئی درخت لگاتا ہے یا کوئی کھیت اگاتا ہے اس سے کوئی پرندہ، انسان یا جانور کھائے تو وہ اس کا صدقہ ہو جاتا ہے یعنی اس کے لیے اجر و ثواب کا باعث بنتا ہے۔ (صحیح بخاری: 2320)

حلال رزق کمانے کا ایک ذریعہ ہنرمندی ہے۔ جس شخص کے پاس تجارت کے لیے سرمایہ نہ ہو وہ ہنرمندی سے کام لے کر حلال اور جائز روزی کما سکتا ہے۔ نبی کریم ﷺ نے اپنے ہاتھ کی محنت کی کمائی کو بہترین کمائی قرار دیا ہے۔

سیدنا داؤد علیہ السلام اپنے ہاتھوں کی ہنرمندی سے زرہیں بناتے تھے۔ اسی طرح حضرت ذکریا علیہ السلام بڑھئی کا کام کرتے تھے۔ جائز ذرائع کو اختیار کر کے رزق کمانے سے نہ صرف حلال رزق حاصل ہوتا ہے بلکہ افراد معاشرہ کی ضروریات بھی پوری ہوتی ہیں۔ گویا ہنرمندی فرد کی ذاتی ترقی کے ساتھ ساتھ معاشرتی فلاح و بہبود کا بھی باعث بنتی ہے۔

ناجائز ذرائع معاش سے اجتناب

نبی کریم ﷺ کے عطا کردہ معاشی نظام کا نمایاں ترین اصول ناجائز ذرائع سے اجتناب کرنا ہے اس ضمن میں نبی کریم ﷺ نے ارتکاز دولت کی مذمت کرتے ہوئے اس سے اجتناب کرنے کا حکم ارشاد فرمایا ہے۔ ارتکاز دولت سے مراد دولت کا مخصوص طبقے یا چند افراد کے ہاتھوں میں جمع ہونا ہے اور دوسروں تک اس کے فوائد کا نہ پہنچنا ہے۔ قرآن مجید میں ایسے شخص کو دردناک عذاب کا مستحق قرار دیا گیا ہے جو دولت کو خزانہ بنا کر رکھتا ہے اور معاشرے کو اس کے فوائد سے محروم کرتا ہے۔ ارشاد باری تعالیٰ ہے:

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ

فَبَشِّرْهُمْ بِعَذَابٍ أَلِيمٍ ﴿٣٤﴾ (سُورَةُ التَّوْبَةِ: 34)

ترجمہ: ”اور جو لوگ سونا اور چاندی جمع کر کے رکھتے ہیں اور اسے اللہ کی راہ میں خرچ نہیں کرتے تو آپ انھیں دردناک عذاب کی خوش خبری دیجیے۔“

اجناس یا دیگر اشیائے ضروریہ کو منگے داموں فروخت کرنے کے لیے جمع کر کے رکھنا ذخیرہ اندوزی کہلاتا ہے۔ نبی کریم

ﷺ نے ایسے شخص پر لعنت فرمائی ہے جو ذخیرہ اندوزی کرتا ہے۔

قرآن مجید میں سود کو صریحاً حرام قرار دیتے ہوئے اسے اللہ تعالیٰ اور اس کے رسول ﷺ کے ساتھ کھلی جنگ قرار دیا گیا ہے۔ سودی نظام سے معاشرے میں عدم مساوات اور معاشی ظلم بڑھتا ہے۔ سود کی ترویج سے امیر، امیر تر اور غریب، غریب تر ہوتا ہے اس لیے انسانیت کو معاشی استحصال سے بچانے کے لیے سود کو حرام قرار دیا گیا ہے۔

نبی کریم ﷺ نے ملاوٹ اور خیانت سے بھی منع فرمایا ہے۔ ملاوٹ دھوکا دہی کی ایک شکل ہے جس سے خریدار کو نقصان پہنچتا ہے۔ اس لیے نبی کریم ﷺ نے اس سے منع فرمایا ہے اور ملاوٹ کرنے والے کے بارے میں فرمایا ہے کہ جس نے ملاوٹ کی اس کا ہمارے ساتھ کوئی تعلق نہیں۔ اسی طرح نبی کریم ﷺ نے خیانت کی مذمت فرمائی ہے اور بددیانت شخص کے دین کو ناقابل اعتبار اور خیانت کو منافق کی نشانی قرار دیا ہے۔

نبی کریم ﷺ کی معاشی تعلیمات اور اسوہ حسنہ کی پیروی سے معاشرے سے غربت اور استحصال کا خاتمہ ہوتا ہے۔ لوگوں کے معاشی حقوق محفوظ ہوتے ہیں۔ دولت کی منصفانہ تقسیم ممکن ہوتی ہے۔ غریب طبقے کو معاشی تحفظ حاصل ہوتا ہے۔ امیر اور غریب کے مابین فاصلہ کم ہوتا ہے۔ کاروبار میں شفافیت بڑھتی ہے اور معاشرے میں بدامنی کی جگہ خوش حالی اور سکون آتا ہے۔

مشق

سوال 1: درست جواب کا انتخاب کریں۔

(i) اسلام کے معاشی نظام کا بنیادی اصول ہے:

(الف) اللہ تعالیٰ کو رازق ماننا (ب) ملازمت اختیار کرنا (ج) تجارت کو فروغ دینا (د) کھیتی باڑی کرنا

(ii) انصاریہ دینہ کی اکثریت کا پیشہ تھا:

(الف) کان کنی (ب) زراعت (ج) ملازمت (د) ماہی گیری

(iii) اسلام نے منع کیا ہے:

(الف) ذخیرہ اندوزی سے (ب) تجارت سے (ج) گلہ بانی سے (د) ماہی گیری سے

(iv) ارتکاز دولت سے مراد ہے:

(الف) دولت کا چند ہاتھوں میں جمع ہونا (ب) دولت کی منصفانہ تقسیم

(ج) ناجائز ذرائع سے دولت کا حصول (د) زیادہ منافع کمانا

(v) قرآن مجید میں اللہ تعالیٰ اور اس کے رسول ﷺ کے ساتھ کھلی جنگ قرار دیا گیا ہے:

(الف) سود کو (ب) غیبت کو (ج) ملاوٹ کو (د) بہتان کو

سوال نمبر 2: مختصر جواب دیں۔

- (i) اسلامی معاشی نظام کے کوئی سے دو اصول بیان کریں۔ (ii) کھیتی باڑی سے متعلق اسلامی تعلیمات تحریر کریں۔
- (iii) ارتکاز دولت معاشی نظام میں بگاڑ کا سبب ہے، وضاحت کریں۔
- (iv) اسلام میں سود کی مذمت کس طرح بیان کی گئی ہے؟ (v) اسلام کی معاشی تعلیمات پر عمل کے دو فوائد تحریر کریں۔

سوال نمبر 3: تفصیلی جواب دیں۔

نبی کریم ﷺ کی معاشی تعلیمات پر تفصیلی نوٹ لکھیں۔

سرگرمیاں برائے طلبہ و اساتذہ کرام

- نبی کریم ﷺ کے اسوہ حسنہ سے معاشی سرگرمیوں کی حوصلہ افزائی کے چند ایسے واقعات طلبہ کو سنائیں جو سبق میں شامل نہ ہوں۔
- معاشی استحکام کے انفرادی اور اجتماعی سطح پر اثرات کا جائزہ لیں۔
- سیرت طیبہ کی روشنی میں دو جدید کے معاشی ذرائع (ای کامرس وغیرہ) کے اخلاقیات پر مذاکرہ کروائیں۔
- درج ذیل معاشی سرگرمیوں میں سے آپ کن کن میں حصہ لیتے رہے ہیں، ان کی نشان دہی کریں۔ نیز یہ بھی بتائیں کہ یہ کام آپ نے کب کیے؟ کس کی مدد سے کیے اور ان کے کیا اثرات مرتب ہوئے؟ یہ بھی بتائیں کہ اس میں آپ نے سیرت طیبہ پر کیسے عمل کیا؟

کمٹی ڈالنا	میسج جمع کرنا	شراکت داری	والدین کے کاروبار میں معاونت	ای کامرس	کھانے پینے اور دیگر اشیا کی خرید و فروخت

- سیرت نبوی ﷺ کی روشنی میں کامیاب معاشی سرگرمیوں کے لیے پانچ ایسی خوبیوں پر نشان لگائیں جو آپ اپنے اندر پیدا کرنا چاہتے ہیں۔ نیز یہ بھی بتائیں کہ وہ خوبیاں آپ کن کن کاموں سے پیدا کریں گے۔

خوبیاں	خود اعتمادی	دیانت داری	دعویٰ کی پاسداری	ملاوٹ اور ذخیرہ اندوزی سے پرہیز	مل جل کر کام کرنا